



Сёння сваю гісторыю распавядае айцец Яўген Голуб з Ордэна Братоў Меншых Канвентуальных. З “нядзельнай” сям’і католікаў

Айцец Яўген паходзіць з Івянца з сям’і тавараведа і гісторыка.

*“Я выходзіў у традыцыйнай «нядзельнай» сям’і католікаў. З-за таго, што бліжэйшы адкрыты касцёл знаходзіўся ў Рубяжэвічах, у 60 км ад горада, так атрымлівалася, што літургію можна было перажываць толькі на святы дні ўрачыстасці. Нягледзячы на гэта, родныя заўсёды маліліся, ездзілі на св. Імшу, адзначалі касцёльныя святы – то бок стараліся жыць з Богам. А з часам святыні адбудавалі ў Івянцы...”*

Таму ахрышчаны хлопчык быў таемна ў касцёле ў Рубяжэвічах, а Першую святую Камунію прымаў ужо ў Івянцы.

*“Я быў крыху старэйшы за дзяцей у групе, якія рыхтаваліся да першай сустрэчы з Хрыстом у таямніцы Эўхарыстыі. Але, памятаю, я сам гэтага захацеў. І перажываў гэты момант з вялікай свядомасцю”.*

Маці хлопчыка спявала ў парафіяльным хоры, а ён прыслужваў пры алтары. †

Спазнанне францішканскай харызмы

Праз нейкі час хлопец пасябраваў з францішканцамі, якія служылі ў роднай парафіі і ваколіцах. Айцы ладзілі футбольныя матчы для міністрантаў, спатканні для моладзевай супольнасці. Была і малітва: супольнае чытанне Святога Пісання, рэгулярныя адарацыі Найсвяцейшага Сакраманту, Літургія гадзінаў, чужанні і рэкалекцыі. Айцы запрашалі маладых людзей у паломніцтвы і палатачныя паходы, каб у цішы паразважаць над Божым словам.

□ *“Паволі я спазнаваў францішканскую харызму: у цэнтры жыцця – Хрыстос і Яго Евангелле, пакора, беднасць і свабода, якая з гэтага вынікае. Такое жыццё на валізках! Сёння тут, а заўтра там. Ты ўвесь час як пілігрым. Прапускай праз сябе пачуццё еднасці, любові да свету, адкрытасці на яго. Зведаў супольнасць як месца, дзе спазнаеш сябе сапраўднага і вучышся любові”.*

А пазней хлопец зацікавіўся “цяжкай” музыкай. Метал, хардкор і панк загасцілі ў яго навушніках.

□ *“У нас быў свой гурт. Мы збіраліся і гралі, пісалі свае песні. Захопленыя колькасцю дэцыбелаў, ставілі на вушы ўвесць раён! У перыяд гэтага падлеткавага бунту я ўсё ж такі заставаўся ў касцёле. Хрыстос не пераставаў быць для мяне блізкім Сябрам і Праўдай”.*

Юнак стаў часцей задумвацца над пытаннем, кім жа ён хоча быць у далейшым жыцці.

Пакліканне, відавочнае для ўсіх

*“Мяне вабіла журналістыка. Я разумеў яе магчымасць уз-дзеінічаць на другога чалавека, праз слова прывесці кагосьці да праўды”.*

І вырашыў паступаць у Люблінскі каталіцкі ўніверсітэт ім. Яна Паўла II на спецыяльнасць “журналістыка”. Накіраваўся да пробашча, каб атрымаць характарыстыку. Той быў заняты і сказаў прыйсці заўтра. На другі дзень перапрасіў і адклаў размову яшчэ на адзін дзень. Хлопец пастанаў, што калі сустрэча не здарыцца і на трэці дзень, кіне гэтую задуму. Размова ўсё ж такі адбылася.

□□ *“Пайшоў за подпісам для Любліна, а атрымалася так, што папрасіў... каб мяне прынялі ў Ордэн (смяецца – заўв.аўт). Сам не ведаю, як гэта з мяне «вылезла». Але пасля я адчуў вялікі спакой. Насамрэч, я доўга разважаў над сваёй будучыняй. Бог даў мне такі час, калі я шмат чытаў Святое Пісанне, вучыўся распазнаваць Яго волю, удзельнічаў у рэкалекцыях, ха-дзіў у паломніцтвы ў Будслаў. І вось усё гэта наспявала і, урэшце, «вылілася» ў сапраўднае жаданне, якое я нечакана – нават і для сябе – агучыў свайму айцу пробашчу”.*

Браты францішканцы пачалі маліцца за юнака.

*“Яны смяяліся, што маё пакліканне было відавочным для ўсіх, акрамя мяне самога. На самой справе, Бог паказваў мне нейкія дробныя знакі, такія духоўны GPS. Адночы я знайшоў францішканскую ўлётку, якую айцы шмат гадоў таму прапанавалі маёй маме. А яшчэ памятаю абраз св. Максімільяна Кольбэ на паліцы і стары абраз св. Францішка ў хаце маёй бабулі...”.*

Некалькімі месяцамі раней хлопец разважаў над кангрэгацыямі кармелітаў і дамініканцаў. Яго цікавілі розныя харызмы. Але пасля размовы са знаёмай манахіняй юнак зразумеў, што галоўнае ў манаскім жыцці ісці за Хрыстом “ва-банк”. Так і зрабіў.

Каб жыць упоўні

Восенню 2005 года хлопец паехаў у пастулят у Лодзь (Польшча). Праз год паступіў у навіцыят у Смардзэвіцах. Далейшая фармацыя доўжылася ў семінарыі ў Лодзі-Лагееўніках. Падчас семінарынай дзейнасці хлопец займаўся катэхізацыяй дзяцей-сірот і вязняў. Дапамагаў у выпуску часопіса “Nasze życie”, займаўся францішканскім харалам, разам з іншымі братамі-студэнтамі граў у гурце “Pokój i Dobro” хрысціянскую рок-музыку.

□ *“Цікава, што ў Ордэне я ад пачатку рабіў тое, што люблю і ўмею рабіць. Бог не знішчае ніводнага таленту, які Яму ахвяруеш”.*

15 верасня 2007 года ў Смардзэвіцах склаў першыя манаскія абяцанні, а на свята Беззаганнага Зачацця Панны Марыі 8 снежня 2013 года ў Івянцы – вечныя. Там жа ва ўспамін святога Яна Хрызастома 13 верасня 2014 года атрымаў святарскае пасвячэнне. З таго года служыць у парафіі Маці Божай Анёльскай у Гродне. З’яўляецца апекуном

міністрантаў і моладзі. Адказны за душпастарства пакліканняў у беларускай дэлегатуры Ордэна.

□□□ *“Аднойчы Бог прамовіў да мяне праз Святое Пісанне: «Я прыйшоў дзеля таго, каб мелі жыццё і мелі ўдосталь» (Ян 10, 10). Гэты ўрывац я пасля змясціў сабе на памяццы аб прыміцыйнай св. Імшы. У маім сэрцы жыве вялікае жаданне, каб і я, і людзі, якія вакол мяне, жылі ўпоўні, каб гэта не было простым існаваннем. Ведаю, што гэта можа здзейсніць толькі Бог. У маім жыцці Ён прысутнічае як любячы Айцец, Сябар, Брат, Хрыстос-Збаўца. Бог – гэта Святы Дух, які дзейнічае праз мяне і, перш за ўсе, хоча, каб я быў шчаслівы і гэтым шчасцем дзяліўся. Бог – гэта Любоў. Ён аддаў за мяне жыццё і ўваскрос. І любіць мяне нават больш, чым я сам”.*